ಚುಂಚಶ್ರೀ. 

ಶ್ರೀ ಆದಿಚುಂಚನಗಿರಿ ಮಹಾಸಂಸ್ಥಾನ ಮಠ 
ಶ್ರೀ ಆದಿಚುಂಚನಗಿರಿ ಕ್ಷೇತ್ರ, ನಾಗಮಂಗಲ ತಾಲ್ಲೂಕು, ಮಂಡ್ಯ ಜಿಲ್ಲೆ . 


ಚುಂಚಶ್ರೀ : ೨೦೦೦ನೇ ಸಾಲಿನ ಚುಂಚಶ್ರೀ ಪ್ರಶಸ್ತಿ ಪುರಸ್ಕೃತರ ಪರಿಚಯ 
ಪ್ರಕಾಶಕರು : ಶ್ರೀ ಆದಿಚುಂಚನಗಿರಿ ಮಹಾಸಂಸ್ಥಾನ ಮಠ , 

ಶ್ರೀ ಆದಿಚುಂಚನಗಿರಿಕ್ಷೇತ್ರ 


ಪುಟಗಳು : ೩೨ 


ಹಕ್ಕುಗಳು : ಕಾದಿರಿಸಲಾಗಿದೆ 


ಮುದ್ರಣ : ಸೆಪ್ಟೆಂಬರ್ ೨೦೦೦ 


ಪ್ರತಿಗಳು : ೧, ೦೦೦ 


ಮುದ್ರಕರು : ಅಭಿಮಾನಿ ಪ್ರಕಾಶನ, 

ನಂ . ೨/ ೪, ಡಾ . ರಾಜ್‌ಕುಮಾರ್‌ ರಸ್ತೆ , 
ರಾಜಾಜಿನಗರ, ಬೆಂಗಳೂರು- ೧೦ , 
ದೂರವಾಣಿ ೩೩೫೩೧೪೧, ೩೩೫೬ ೨೯೭ 


ಆಶೀರ್ವಾದ 


- ಶ್ರೀ ಮಠವು ಸಾಹಿತ್ಯದ ರಕ್ಷಣೆ ಮತ್ತು ಪೋಷಣೆಗಳಿಗೆ ಅನೇಕ 
ವರ್ಷಗಳಿಂದ ಗಣನೀಯ ಪ್ರೋತ್ಸಾಹ ನೀಡುತ್ತಿದೆ. ಇಪ್ಪತ್ತೆರಡು 
ವರ್ಷಗಳಿಂದ ಅನೂಚಾನವಾಗಿ ಜಾನಪದ ಕಲಾಮೇಳವನ್ನು 
ನಡೆಸಲಾಗುತ್ತಿದೆ. ಹೃದಯ ಸ್ಪರ್ಶಿಯಾದ ಜಾನಪದ ಕಲೆಗಳು ನಾಡಿನ 
ಅಮೂಲ್ಯ ಸಂಪತ್ತು . ಕನ್ನಡ ಭಾಷೆಯ ಒಡಲಿನಲ್ಲಿ ಅತ್ಯುತ್ತಮ ಸಾಹಿತ್ಯ 
ಅಡಕವಾಗಿದೆ . ಈ ಶಿಷ್ಟ ಸಾಹಿತ್ಯದ ಬೆಳವಣಿಗೆಗೂ ಸಹಾಯ , 
ಪ್ರೋತ್ಸಾಹಗಳ ಅಗತ್ಯವಿದೆ. ಕನ್ನಡ ನಾಡಿನ ಜನತೆ ಜೀವನದ ಎಲ್ಲ 
ಕ್ಷೇತ್ರಗಳಲ್ಲಿಯೂ ಮುನ್ನಡೆಯುತ್ತಿರುವುದು ಹೆಮ್ಮೆಯ ವಿಷಯ . ಎಲ್ಲ 
ಕ್ಷೇತ್ರಗಳ ಪರಿಣತರನ್ನು ಗುರುತಿಸಿ , ಗೌರವಿಸುವುದರಿಂದ ನಾಡಿನ ಪ್ರಗತಿಗೆ 
ನೆರವು ನೀಡಿದಂತಾಗುತ್ತದೆಂದು ಭಾವಿಸಿ ಶ್ರೀಮಠವು ಚುಂಚಶ್ರೀ ಪ್ರಶಸ್ತಿ 
ಪ್ರದಾನ ಯೋಜನೆಯನ್ನು ಕಳೆದ ವರ್ಷವೇ ಪ್ರಾರಂಭಿಸಿತು. ಇದನ್ನು ಪ್ರತಿ 
ವರ್ಷವೂ ನಡೆಸಲಾಗುವುದು. ಈ ವರ್ಷ ಐದು ಜನರಿಗೆ ಈ ಪ್ರಶಸ್ತಿಯನ್ನು 
ನೀಡಿ ಗೌರವಿಸಲಾಗುತ್ತಿದೆ. ಭಗವಂತನು ಇವರೆಲ್ಲರಿಗೂ 
ಆಯುರಾರೋಗ್ಯಾದಿ ಸಕಲ ಸನ್ಮಂಗಳನ್ನುಂಟು ಮಾಡಲೆಂದು ಇವರಿಂದ 
ನಾಡು- ನುಡಿಗಳಿಗೆ ಇನ್ನೂ ಹೆಚ್ಚು ಸೇವೆಯು ದೊರೆಯುವಂತಾಗಲೆಂದೂ 
ತುಂಬು ಹೃದಯದಿಂದ ಹಾರೈಸುತ್ತೇವೆ. 


ಇಂತು ಭಗವತೇವೆಯಲ್ಲಿ 
ಶ್ರೀ ಬಾಲಗಂಗಾಧರನಾಥ ಸ್ವಾಮಿಗಳು. 


ಪರಿವಿಡಿ 


೧. ಜಾನಪದ ತಜ್ಞ 


ಡಾ . ಎಸ್ . ಕೆ. ಕರೀಂಖಾನ್‌ರವರು 


೨. ಖ್ಯಾತ ವೈದ್ಯ ಡಾ. ಎಸ್. ಕಾಂತಾ ಅವರು 
೩ . ಸಾಹಿತಿ ಪ್ರೊ . ದೊಡ್ಡರಂಗೇಗೌಡರು 
೪ . ಸಾಹಿತಿ ಶ್ರೀ ಕವಿತಾಕೃಷ್ಣ ಅವರು 
೫ . ಗಮಕಿ ಅರಕೆರೆ ಶ್ರೀ ನಾರಾಯಣಗೌಡರು 


ಜಾನಪದ ತಜ್ಞ ಡಾ || ಎಸ್ . ಕೆ. ಕರೀಂಖಾನ್‌ರವರು 


` ಜವರಾಯ ಬಂದಾನೋ ಬರಿಗೈಲಿ ಬರಲಿಲ್ಲ' ಎಂದು ಹಾಡಿ 
ಕರ್ನಾಟಕದ ಜನಮನವನ್ನು ಸೂರೆಗೊಂಡ, ಜಾನಪದವನ್ನು ತಮ್ಮ 
ಬದುಕಿನ ಹಾಸುಹೊಕ್ಕಾಗಿ ಮಾಡಿಕೊಂಡ ೯೬ರ ಹಿರಿಯ ಚೇತನ. ಡಾ . 
ಎಸ್ .ಕೆ. ಕರೀಂಖಾನ್ ಆಫ್ಘಾನಿಸ್ತಾನ ಮೂಲದ, ಸೇವಾಯೋಧರಾದ 
ಅಬ್ದುಲ್ ರಹಮಾನ್ ಖಾನ್ ಅವರ ಮಗ. ಇವರ ಶಿಕ್ಷಣ ಎಂಟನೆ 
ತರಗತಿಯವರೆಗೆ ಆದರೂ ಕನ್ನಡ ಸಂಸ್ಕೃತ ಭಾಷೆಗಳನ್ನು ಹೆಚ್ಚಾಗಿ 
ನಾರಾಯಣ ಶಾಸ್ತ್ರಿಗಳಿಂದ ಅಧ್ಯಯನ ಮಾಡಿ ಒಳ್ಳೆಯ ಪಾಂಡಿತ್ಯ 
ಗಳಿಸಿದರು. ಬಹಳ ಕಾಲ ಹಾಸನದ ಸಕಲೇಶಪುರದಲ್ಲಿ ವಾಸಿಸುತ್ತಿದ್ದು ಈಗ 
ಬೆಂಗಳೂರಿನಲ್ಲಿ ನೆಲೆಸಿದ್ದಾರೆ. ನಾಡು- ನುಡಿಗೆ ತಮ್ಮ ಬದುಕನ್ನೇ ಸಮರ್ಪಿಸಿ, 
ಆಜನ್ಮ ಬ್ರಹ್ಮಚಾರಿಯಾದ ಇವರದು ಬಹುಮುಖ ವ್ಯಕ್ತಿತ್ವ . 


ಚಿಕ್ಕಂದಿನಲ್ಲಿಯೇ ಗಾಂಧೀಜಿಯವರಿಂದ ಪ್ರಭಾವಿತರಾಗಿ ಸ್ವಾತಂತ್ರ್ಯ 
ಚಳುವಳಿಯಲ್ಲಿ ಸಕ್ರಿಯವಾಗಿ ಪಾಲ್ಗೊಂಡು ಕೆ. ಟಿ . ಭಾಷ್ಯಂ, 
ಟಿ . ಸಿದ್ದಲಿಂಗಯ್ಯನವರೊಡನೆ ತುರಂಗವಾಸದ ಸವಿಯನ್ನು ಪಡೆದರು. 
ಒಂದಲ್ಲ ಏಳು ಬಾರಿ ಜೈಲುವಾಸ ಅನುಭವಿಸಿದರು. ಅಪಾರ 
ದೇಶಾಭಿಮಾನಿಯಾದ ಇವರು ಕಾಂಗ್ರೆಸ್ , ಸೇವಾದಳ , ಭಾರತೀಯ 
ಸೇವಾದಳದ ಸಂಘಟನೆಯಲ್ಲಿಯೂ ಹಿರಿಯಪಾತ್ರ ವಹಿಸಿದರು. 

ಕನ್ನಡ ನಾಡು- ನುಡಿಯ ಮೇಲೆ ಇವರಿಗೆ ಅಪಾರ ಅಭಿಮಾನ, ಹರಿದು 
ಹಂಚಿಹೋಗಿದ್ದ ಕನ್ನಡ ಮಾತನಾಡುವ ಜನ ಒಂದಾಗಬೇಕೆಂಬ ಹಿರಿಯ 
ಹಂಬಲದಿಂದಿದ್ದ ಇವರು ಕರ್ನಾಟಕ ಏಕೀಕರಣ ಚಳುವಳಿಯಲ್ಲಿ ಪ್ರಮುಖ 
ಪಾತ್ರ ವಹಿಸಿದರು, ಏಕೀಕೃತ ಕರ್ನಾಟಕ ಅಸ್ತಿತ್ವಕ್ಕೆ ಬಂದ ಮೇಲೆ ಇವರಿಗಾದ 
ಆನಂದ ಅಪಾರ . 
- ಕನ್ನಡ ಜಾನಪದ ಲೋಕಕ್ಕೆ ಕರೀಂಖಾನರ ಕೊಡುಗೆ ಬಹಳ 
ದೊಡ್ಡದು. ಜನತೆ ಇವರನ್ನು ಜಾನಪದ ತಜ್ಞರೆಂದೇ ಗುರುತಿಸಿ ಹಾಡಿ 
ಹೊಗಳಿದೆ. ಇವರು ತಮ್ಮ ಜೀವಿತದ ಬಹು ಭಾಗವನ್ನು ಜಾನಪದ 
ಅಭಿವೃದ್ಧಿಗೆ ತೊಡಗಿಸಿದರು . ಹಳ್ಳಿ ಹಳ್ಳಿಗಳಲ್ಲಿ ಸಂಚರಿಸಿ ಜನಪದ 
ಗೀತೆಗಳನ್ನು - ಲಾವಣಿಗಳನ್ನು ಸಂಗ್ರಹಿಸಿ ಜನಪದದ ಶ್ರೀಮಂತಿಕೆಯನ್ನು 
ನಾಡಿಗೆ ಪರಿಚಯಿಸಿ ಮಹದುಪಕಾರ ಮಾಡಿದ್ದಾರೆ. ಪತ್ರಿಕಾರಂಗಕ್ಕೂ ಇವರ 
ಸೇವೆ ಸಂದಿದೆ. ಅಂತರಂಗ' ಪತ್ರಿಕೆಯ ಒಡನಾಟದಲ್ಲಿದ್ದ ಇವರು 
ಧಾರವಾಡದ ಲೋಕಮಿತ್ರ ಪತ್ರಿಕೆಯ ಸಂಪಾದಕರಾಗಿಯೂ ಸೇವೆ 
ಸಲ್ಲಿಸಿರುವರು . 


ಕನ್ನಡ ಸಾಹಿತ್ಯ ಕ್ಷೇತ್ರದಲ್ಲಿಯೂ ಇವರು ಕೃಷಿ ಮಾಡಿದ್ದಾರೆ.`ನೀವಾರ 
ನೀಹಾರ' ಮೊದಲಾದ ಕಥಾ ಸಂಗ್ರಹಗಳನ್ನು , ಮಾಗಡಿ ಕೆಂಪೇಗೌಡ, 
ಬೆಂಗಳೂರು, ಕೆಂಪೇಗೌಡ ಎಂಬ ನಾಟಕಗಳನ್ನು ರಚಿಸಿದ್ದಾರೆ, 
ಭವಭೂತಿಯ ` ಮಾಲತಿ- ಮಾಧವ' ಹಾಗೂ ` ಲೈಲಾ- ಮಜನೂ ' ಗಳನ್ನು 
ಕನ್ನಡಕ್ಕೆ ಭಾಷಾಂತರ ಮಾಡಿದ್ದಾರೆ. ಕನ್ನಡ ರಂಗಭೂಮಿ, ಚಲನಚಿತ್ರ 
ಕ್ಷೇತ್ರಗಳಲ್ಲೂ ಸೇವೆ ಸಲ್ಲಿಸಿದ್ದಾರೆ. ಕನ್ನಡ ನಾಟಕಗಳ ಸಂಭಾಷಣೆಗಳನ್ನು 
ರಚನೆ ಮಾಡಿರುವರಲ್ಲದೆ ಅನೇಕ ಕನ್ನಡ ಚಿತ್ರಗಳಿಗೆ ಸಂಭಾಷಣೆ 
ರಚಿಸಿದ್ದಾರೆ. ಅವುಗಳಲ್ಲಿ ಭಕ್ತ ಕನಕದಾಸ, ಸ್ವರ್ಣಗೌರಿ ಪ್ರಮುಖವಾದವು. 
ಇನ್ನೂರಕ್ಕೂ ಹೆಚ್ಚು ಗೀತೆಗಳನ್ನೂ ರಚಿಸಿದ್ದಾರೆ. 

ಇವರು ನಾಡು- ನುಡಿಗೆ ಸಲ್ಲಿಸಿರುವ ಅಪಾರ ಸೇವೆಯನ್ನು ಗುರುತಿಸಿದ 
ಸರ್ಕಾರ ` ಜಾನಪದಶ್ರೀ ' ಪ್ರಶಸ್ತಿಯನ್ನು ನೀಡಿ ಗೌರವಿಸಿದೆ. ಇದಲ್ಲದೆ 
ಪ್ರತಿಷ್ಠಿತ ಜೀ . ಶಂ . ಪ. ಪ್ರಶಸ್ತಿಯೂ ಲಭಿಸಿದೆ. ಇವರು ಕರ್ನಾಟಕಕ್ಕೆ 
ಕನ್ನಡನಾಡು- ನುಡಿಗಳಿಗೆ ಸಲ್ಲಿಸಿರುವ ಮಹತ್ತೇವೆಯನ್ನು ಗುರುತಿಸಿದ 
ಗುಲ್ಬರ್ಗಾ ವಿಶ್ವವಿದ್ಯಾನಿಲಯ ಗೌರವ- ಡಾಕ್ಟರೇಟ್ ನೀಡಿ ಸನ್ಮಾನಿಸಿದೆ. 
ಇವರು ಕರ್ನಾಟಕ ಜಾನಪದ ಅಕಾಡೆಮಿಯ ಅಧ್ಯಕ್ಷರಾಗಿ ಸಲ್ಲಿಸಿರುವ 
ಸೇವೆ ಪ್ರಶಂಸನೀಯವಾದುದು. ಇದಲ್ಲದೆ ನೂರಾರು ಸಂಘ ಸಂಸ್ಥೆಗಳ 
ಗೌರವಾದರಗಳಿಗೂ ಪಾತ್ರರಾಗಿದ್ದಾರೆ. 


ಬಹುಮುಖ ವ್ಯಕ್ತಿತ್ವದ ಕರೀಂಖಾನ್ ಅವರಿಂದ ನಾಡಿಗೆ ಸಂದಿರುವ 
ಸೇವೆ ಎಲ್ಲರ ಮೆಚ್ಚಿಗೆಗೆ, ಪ್ರಶಂಸೆಗೆ ಪಾತ್ರವಾಗಿದೆ. 


ಖ್ಯಾತ ವೈದ್ಯೆ ಡಾ|| ಎಸ್ . ಕಾಂತಾ ಅವರು 


ವೃತ್ತಿಯಲ್ಲಿ ಪರಿಣತಿಯನ್ನು ಪಡೆದು ಖ್ಯಾತರಾದ ವೈದ್ಯರ ಸಂಖ್ಯೆ 
ಅಪಾರ. ಆದರೆ ಖ್ಯಾತ ವೈದ್ಯರಾಗಿ ಆದರ್ಶ ಅಧ್ಯಾಪಕರಾಗಿ, ದಕ್ಷ 
ಆಡಳಿತಗಾರರಾಗಿ ಹೆಸರು ಪಡೆದವರು ಅತ್ಯಂತ ವಿರಳ. ತಮ್ಮ ವಿಶಿಷ್ಟ 
ಪ್ರತಿಭೆ , ಕಾರ್ಯ ನಿಷ್ಟೆಗಳಿಂದ ಇಂಥ ವಿರಳ ವ್ಯಕ್ತಿಗಳಲ್ಲಿ 
ಅಗ್ರಮಾನ್ಯರಾದವರು ಡಾ || ಎಸ್ . ಕಾಂತಾ ಅವರು. 1938ರ ಜೂನ್ 6 
ರಂದು ಜನನ, ವಿದ್ಯಾರ್ಥಿ ದೆಸೆಯಿಂದಲೂ ಶಿಸ್ತು ಬದ್ಧವಾದ ಜೀವನ 
ನಡೆಸಿದ ಇವರು, ಎಂ . ಬಿ. ಬಿ. ಎಸ್ . ಪದವಿ ಪಡೆದು 1968ರಲ್ಲಿ ಮೈಸೂರು 
ವಿಶ್ವವಿದ್ಯಾನಿಲಯದಿಂದ ಅಂಗರಚನಾ ಶಾಸ್ತ್ರದಲ್ಲಿ ಎಂ . ಎಸ್ . 
ಪದವಿಯನ್ನು ೧೯೯೬ರಲ್ಲಿ ಭಾರತೀಯ ವೈದ್ಯಕೀಯ ಸಂಸ್ಥೆಯಿಂದ 
ಎಫ್ . ಐ . ಎ. ಎಂ .ಎಸ್‌ನ್ನು ಪಡೆದರು. 

ಡಾ. ಕಾಂತಾ ಅವರು ಮೈಸೂರು ಸರ್ಕಾರಿ ವೈದ್ಯಕೀಯ ಕಾಲೇಜಿನಲ್ಲಿ 


A 


. 


ಉಪನ್ಯಾಸ ವೃತ್ತಿಯನ್ನಾರಂಭಿಸಿ, ಅದೇ ಕಾಲೇಜಿನಲ್ಲಿ ಅಂಗರಚನಾ ಶಾಸ್ತ್ರ 
ವಿಭಾಗದ ಮುಖ್ಯಸ್ಥರಾಗಿ ಕೊನೆಗೆ ಪ್ರಾಂಶುಪಾಲರಾಗಿಯೂ ಕಾರ್ಯ 
ನಿರ್ವಹಿಸಿದರು. 

ಇವರ ಮೂವತ್ತೈದು ವರ್ಷಗಳ ಸೇವಾವಧಿಯಲ್ಲಿ ಆಡುಮುಟ್ಟದ 
ಸೊಪ್ಪಿಲ್ಲವೆನ್ನುವಂತೆ ಇವರು ಸೇವೆ ಸಲ್ಲಿಸದ ವೈದ್ಯಕೀಯ ಕ್ಷೇತ್ರವಿಲ್ಲ . 
ತಾವು ಎಲ್ಲಿಯೇ ಸೇವೆ ಸಲ್ಲಿಸಿದರೂ ತಮ್ಮದೇ ಆದ ಛಾಪನ್ನು 
ಮೂಡಿಸಿದವರು. ಶಿಸ್ತು , ದಕ್ಷತೆ, ನಿಯಮ ನಿಷ್ಠೆ, ಮಾನವೀಯತೆಗಳಿಗೆ 
ಇವರು ಮತ್ತೊಂದು ಹೆಸರು. ತಮ್ಮಂತೆ ಇತರರೂ ಕೆಲಸ ಮಾಡಬೇಕೆಂಬ 
ಅಪರೂಪದ ವ್ಯಕ್ತಿತ್ವವುಳ್ಳವರು. ಶಿಸ್ತು ಕಾರ್ಯ ನಿಷ್ಟೆ ಮೇಲಿನಿಂದ 
ಬಂದಾಗ ಕೆಳಹಂತದಲ್ಲಿ ಕೆಲಸ ಮಾಡುವವರಲ್ಲಿಯೂ ಅದು ತಾನಾಗಿಯೇ 
ಮೂಡಿ ಬರುತ್ತದೆಂಬ ನಂಬಿಕೆಯಿಂದ ದುಡಿದವರು. 

೧೯೮೬ರಿಂದ ೧೯೮೯ರವರೆಗೆ ಆದಿಚುಂಚನಗಿರಿ ವೈದ್ಯಕೀಯ 
ಕಾಲೇಜಿನ ಪ್ರಾಂಶುಪಾಲರಾಗಿ ಮತ್ತು ಅಂಗರಚನಾ ಶಾಸ್ತ್ರ ವಿಭಾಗದ 
ಮುಖ್ಯಸ್ಥರಾಗಿ ಕಾಲೇಜಿನ ಅಧ್ಯಾಪಕವರ್ಗ ಮತ್ತು ವಿದ್ಯಾರ್ಥಿಗಳಿಗೆ 
ಉತ್ತಮ ಮಾರ್ಗದರ್ಶನವನ್ನು ನೀಡಿದರು. 


ಮುಂದೆ ಬೆಂಗಳೂರಿನ ಸರ್ಕಾರಿ ವೈದ್ಯಕೀಯ ಕಾಲೇಜಿನ .. 
ಪ್ರಾಂಶುಪಾಲರಾಗಿ ಸೇವೆ ಸಲ್ಲಿಸಿ, ವಿದ್ಯಾರ್ಥಿಗಳ ಪ್ರೀತಿಗೆ ಪಾತ್ರರಾಗಿದ್ದರು. 
೧೯೯೩ರಿಂದ ೧೯೯೬ರವರೆಗೆ ವೈದ್ಯಕೀಯ ಶಿಕ್ಷಣದ ನಿರ್ದೇಶಕರಾಗಿ 
ಯಶಸ್ವಿಯಾಗಿ ಸೇವೆ ಸಲ್ಲಿಸಿದವರು. 

ವೈದ್ಯಕೀಯ ಕ್ಷೇತ್ರ ಸೇವೆಗೆ ಪ್ರಸಿದ್ಧವಾದುದು. ಇಲ್ಲಿ ಕೆಲಸ 


ಮಾಡುವವರು ಸ್ವಲ್ಪ ಅಜಾಗರೂಕರಾದರೂ ಪ್ರಾಣಕ್ಕೆ ಕುತ್ತು 
ಒದಗಬಹುದಾದ್ದರಿಂದ ವಿಶೇಷ ಜಾಗರೂಕತೆಯಿಂದ ಕೆಲಸ 
ಮಾಡಬೇಕೆಂಬುದನ್ನು ಇಲಾಖೆಗೆ ಮನದಟ್ಟು ಮಾಡಿಕೊಡುತ್ತಿದ್ದರು. ಇದೇ 
ಸಮಯದಲ್ಲಿ ರಾಜೀವ್‌ಗಾಂಧಿ ಆರೋಗ್ಯ ವಿಜ್ಞಾನ ವಿಶ್ವವಿದ್ಯಾಲಯದ 
ವಿಶೇಷಾಧಿಕಾರಿಯಾಗಿಯೂ ಸ್ಮರಣೀಯ ಸೇವೆ ಸಲ್ಲಿಸಿದ್ದಾರೆ. ಮುಂದೆ 
ಅದೇ ವಿಶ್ವವಿದ್ಯಾಲಯದ ಪ್ರಥಮ ಉಪಕುಲಪತಿಗಳಾಗಿ ನೇಮಕವಾಗಿ 
ಕರ್ನಾಟಕ ರಾಜ್ಯದಲ್ಲಿ ಆರೋಗ್ಯ ವಿಜ್ಞಾನ ವ್ಯವಸ್ಥಿತವಾಗಿ ಬೆಳೆಯಲು 
ಭದ್ರ ಬುನಾದಿಯನ್ನು ಹಾಕಿ, ೧೯೯೯ರಲ್ಲಿ ಸರ್ಕಾರಿ ಸೇವೆಯಿಂದ ನಿವೃತ್ತಿ 
ಹೊಂದಿದರು . 


- ಇವರು ತಮ್ಮ ಸೇವಾವಧಿಯಲ್ಲಿ ವೈದ್ಯಕೀಯ ವಿಜ್ಞಾನದ ವಿವಿಧ 
ಕ್ಷೇತ್ರಗಳಲ್ಲಿಯೂ ಕೆಲಸ ಮಾಡಿದ್ದಾರೆ. ರಾಜೀವ್‌ಗಾಂಧಿ ಆರೋಗ್ಯ ವಿಜ್ಞಾನ 
ವಿಶ್ವವಿದ್ಯಾಲಯದ ಸಂಶೋಧನಾ ಸಮಿತಿಯ ಅಧ್ಯಕ್ಷರಾಗಿ, ಅಮೆರಿಕಾದ 
ನಾರ್ತ್ ಕರೊಲಿನಾದ ಅಮೆರಿಕನ್‌ ಬಯಾಗ್ರಾಫಿಕಲ್ ಸಂಸ್ಥೆಯ 
ಸಂಶೋಧನಾ ಸಲಹಾ ಮಂಡಳಿಯ ಸದಸ್ಯರಾಗಿ, ಇದೇ ಸಂಸ್ಥೆಯ ಇಂಟರ್ 
ನ್ಯಾಷನಲ್ ಡೈರಕ್ಟರಿ ಆಫ್ ಡಿಸ್ಟಿಂಗಿಷ್ಡ್ ಲೀಡರ್‌ಶಿಪ್‌ನ ಗವರ್ನಿಂಗ್ 
ಬೋರ್ಡ್ ಆಫ್ ಎಡಿಟರ್ಸ್‌ನ ಸದಸ್ಯರಾಗಿಯೂ ಸೇವೆ ಸಲ್ಲಿಸಿದ್ದಾರೆ. 
ಅಂಗರಚನಾ ಶಾಸ್ತ್ರ ( ಅನಾಟಮಿ ) ದ ಸ್ನಾತಕೋತ್ತರ ಪದವಿಯ 
ವಿದ್ಯಾರ್ಥಿಗಳಿಗೆ ಸಂಶೋಧನಾ ಡೆಸರ್ಟೆಶನ್ನಿನ ಮಾರ್ಗದರ್ಶಕರಾಗಿಯೂ 
ಕೆಲಸ ಮಾಡಿದ್ದಾರೆ. ಕರ್ನಾಟಕ ವಿಶ್ವವಿದ್ಯಾಲಯಗಳ ಸಿಂಡಿಕೇಟ್ , ಸೆನೆಟ್ 
ಸದಸ್ಯರಾಗಿಯೂ ಒಳ್ಳೆಯ ಸೇವೆ ಮಾಡಿದ್ದಾರೆ. 


ಡಾ ||ಶ್ರೀಮತಿ ಎಸ್ . ಕಾಂತಾ ಅವರ ಅವಿಸ್ಮರಣೀಯ ಸೇವೆಯನ್ನು 
ಗುರುತಿಸಿದ ರಾಷ್ಟ್ರೀಯ ಅಂತಾರಾಷ್ಟ್ರೀಯ ಮಟ್ಟದ ಸಂಸ್ಥೆಗಳು ಅವರಿಗೆ 
ಅನೇಕ ಗೌರವ ಪ್ರಶಸ್ತಿಗಳನ್ನು ನೀಡಿ ಸನ್ಮಾನಿಸಿವೆ. ಅಮೆರಿಕನ್ 
ಬಯಾಗ್ರಫಿಕಲ್ ಸಂಸ್ಥೆಯ ೧೯೯೮ರ ವರ್ಷದ ವ್ಯಕ್ತಿ ( Man of theyear) 
ಪ್ರಶಸ್ತಿ . ಇದೇ ಸಂಸ್ಥೆ ಪ್ರಕಟಿಸಿದ ವಿಶ್ವದ ಐದು ಸಾವಿರ ವ್ಯಕ್ತಿಗಳಲ್ಲಿ 
ಒಬ್ಬರೆಂದು ಆಯ್ಕೆಯಾಗಿ ಗೌರವಿಸಲ್ಪಟ್ಟಿದ್ದಾರೆ. ಅಂತಾರಾಷ್ಟ್ರೀಯ 
ಮಹಿಳಾ ದಿವಸದ ಸಂದರ್ಭದಲ್ಲಿ ಇಂದಿರಾ ಪ್ರಿಯದರ್ಶಿನಿ ಅವಾರ್ಡ್, 
೧೯೯೮ರಲ್ಲಿ ಖ್ಯಾತ ವೈದ್ಯಕೀಯ ಮಹಿಳೆಯರೆಂದು ಶುಶ್ರತ 
ಎಂಡೋಂಟ್ ಅಂಡ್ ಒರೇಷನ್ ಅವಾರ್ಡ್, ಭಾರತೀಯ ಹೃದಯ 
ವೈದ್ಯಕೀಯ ಕಾಲೇಜ್ ಅಸೋಸಿಯೇಷನ್ನಿನ ' ಅತಿ ವಿಶಿಷ್ಟ ಚಿಕಿತ್ಸಾ ಮೆಡಲ್ ' 
ಅಲ್ಲದೆ ಶರಣ ಸಂಸ್ಕೃತಿ ಉತ್ಸವದಲ್ಲಿ ಆಡಳಿತ ಶಿರೋಮಣಿ ಪ್ರಶಸ್ತಿ 
ಮೊದಲಾದವುಗಳನ್ನು ಪಡೆದಿದ್ದಾರೆ. 


ಇವಲ್ಲದೆ ರಾಷ್ಟ್ರದ ಪ್ರತಿಷ್ಠಿತ ೧೯೯೮ರ ` ಡಾ . ಬಿ . ಸಿ. ರಾಯ್ 
ರಾಷ್ಟ್ರೀಯ ಪ್ರಶಸ್ತಿ ' ಯನ್ನು ಇದೀಗ ಪಡೆದು ಅತ್ಯಂತ ಗೌರವಕ್ಕೆ 
ಪಾತ್ರರಾಗಿರುವುದು ಹೆಮ್ಮೆಯ ಸಂಗತಿ. 

ಡಾ|| ಶ್ರೀಮತಿ ಕಾಂತಾ ಅವರು ತಮ್ಮ ಕಾರ್ಯ ದಕ್ಷತೆ, ವಿಶಿಷ್ಟ 
ಪ್ರತಿಭೆಗಳಿಂದ ಸ್ತ್ರೀಯರು ಯಾವುದೇ ಕ್ಷೇತ್ರದಲ್ಲಿ ಅತ್ಯಂತ ಉತ್ತಮವಾಗಿ 
ಸೇವೆ ಸಲ್ಲಿಸಬಲ್ಲರೆಂಬುದಕ್ಕೆ ನಿದರ್ಶನರಾಗಿ, ಆದರ್ಶರಾಗಿದ್ದಾರೆ. 
ಇಷ್ಟಾದರೂ ಇವರು ಅತ್ಯಂತ ಸರಳ ಸ್ವಭಾವ, ಸೌಜನ್ಯ , ಸಂಸ್ಕೃತಿ 
ಸಂಪನ್ನರಾಗಿದ್ದಾರೆ. 


ಕರ್ಮವಾಧಿಕಾರಸ್ತೇ ಮಾಫಲೇಷು ಕದಾಚನ ಎಂಬ ನುಡಿಯಂತೆ 
ಪ್ರತಿಫಲಾಪೇಕ್ಷೆ ಇಲ್ಲದೆ ಕೆಲಸ ಮಾಡುವ ದೊಡ್ಡಗುಣ ಇವರದು. 
ನಿಯಮದ ಚೌಕಟ್ಟಿನಲ್ಲಿ ಉತ್ತಮವಾದ ಕಾರ್ಯ ನಿರ್ವಹಣೆ ಇವರ 
ಯಶಸ್ಸಿನ ಗುಟ್ಟು . ದಿನನಿತ್ಯದಲ್ಲಿ ಮಾತ್ರವಲ್ಲದೆ, ರಜಾದಿನಗಳಲ್ಲಿಯೂ 
ಹೊತ್ತು ಮೀರಿಕೆಲಸ ಮಾಡುವುದು ಇವರ ಜಾಯಮಾನ. 


ಉಪಾಧ್ಯಾಯರಾಗಿ, ವಿಭಾಗದ ಮುಖ್ಯಸ್ಥರಾಗಿ, ವೈದ್ಯಕೀಯ 
ಕಾಲೇಜಿನ ಪ್ರಾಚಾರ್ಯರಾಗಿ, ವೈದ್ಯಕೀಯ ವಿಶ್ವವಿದ್ಯಾನಿಲಯದ 
ಉಪಕುಲಪತಿಗಳಾಗಿ ಸಲ್ಲಿಸಿರುವ ಸೇವೆ ಸ್ಮರಣೀಯ, ಅನುಕರಣೀಯ, 
ಅನುಪಮ ಮತ್ತು ಅದ್ವಿತೀಯ ಒಳ್ಳೆಯ ವಿದ್ಯಾರ್ಥಿಗಳಿಗೆ ಪ್ರೋತ್ಸಾಹ, 
ಮಾತೃ ವಾತ್ಸಲ್ಯದಿಂದ ಕೆಟ್ಟ ವಿದ್ಯಾರ್ಥಿಗಳ ಪರಿವರ್ತನೆ, ಇವುಗಳಿಂದ 
ಎಲ್ಲರ ಮೆಚ್ಚಿಕೆಗೆ ಪಾತ್ರರಾಗಿದ್ದಾರೆ. ಅವರ ವಿದ್ಯಾರ್ಥಿಗಳು ಅವರ ಬಗ್ಗೆ 
ಇಟ್ಟಿರುವ ಆಶಾವಾದ ಗೌರವ ಮೆಚ್ಚುವಂತಹುದು. 
* ದಕ್ಷರೂ ಅನುಭವಿಗಳೂ , ಕ್ರಿಯಾತ್ಮಕ ಆಡಳಿತಾನುಭವವುಳ್ಳವರೂ 
ಆದ ಇವರಿಂದ ದೇಶಕ್ಕೆ ಇನ್ನೂ ಹೆಚ್ಚು ಸೇವೆ ಒದಗಲಿ. 


ಸಾಹಿತಿ ಪ್ರೊ .ದೊಡ್ಡರಂಗೇಗೌಡರು 


ಶಿಕ್ಷಣ, ಸಾಹಿತ್ಯ , ಚಲನಚಿತ್ರ , ಸುಗಮ ಸಂಗೀತ... ಹೀಗೆ ಹಲವು 
ಕ್ಷೇತ್ರಗಳಲ್ಲಿ ಏಕಕಾಲದಲ್ಲಿ ತಮ್ಮ ಪ್ರತಿಭೆಯನ್ನು ತೊಡಗಿಸಿಕೊಂಡ 
ಸೃಜನಶೀಲರು ಪ್ರೊ .ದೊಡ್ಡರಂಗೇಗೌಡರು. 

ನಿರಂತರವಾಗಿ ಮೌಲಿಕ ಪುಸ್ತಕಗಳ ಪ್ರಕಟಣೆ, ನಾಡು - ನುಡಿಯ 
ಹಿರಿಮೆಯ ಬಗೆಗೆ ಪ್ರಬುದ್ಧ ಉಪನ್ಯಾಸಗಳ ನೀಡಿಕೆ, ಸಾಹಿತ್ಯಕ ಸಾಂಸ್ಕೃತಿಕ 
ಪರಿಚಾರಿಕೆ , ಕವಿಗೋಷ್ಠಿಗಳಲ್ಲಿ ಪಾಲ್ಗೊಳ್ಳುವಿಕೆ, ಸಮಾಜಮುಖಿ 
ಕಾರ್ಯಗಳಲ್ಲಿ ಸಕ್ರಿಯವಾಗಿ ತೊಡಗಿಸಿಕೊಳ್ಳುವಿಕೆ ಇವು. 
ದೊಡ್ಡರಂಗೇಗೌಡರ ಬದುಕಿನ ಜೀವಂತಿಕೆ. 

ಇವರು ತುಮಕೂರು ಜಿಲ್ಲೆಯ ಗ್ರಾಮೀಣ ಪರಿಸರದಿಂದ 
ಮೂಡಿಬಂದವರು. ೦೭ .೦೨. ೧೯೪೬ರಲ್ಲಿ ಜನಿಸಿದ ಇವರ ಹಟ್ಟೂರು 
ತುಮಕೂರು ಜಿಲ್ಲೆ ಮಧುಗಿರಿ ತಾಲ್ಲೂಕುಕುರುಬರಹಳ್ಳಿ , ತಾಯಿ ಅಕ್ಕಮ್ಮ , 
ತಂದೆ ಪ್ರಾಥಮಿಕ ಶಾಲಾ ಮುಖ್ಯೋಪಾಧ್ಯಾಯರಾದ ದಿ.ಕೆ.ರಂಗೇಗೌಡ. 

ಕುರುಬರಹಳ್ಳಿ , ಬಡವನಹಳ್ಳಿ , ಮಧುಗಿರಿ, ತುಮಕೂರು ಹಾಗೂ 
ಬೆಂಗಳೂರಲ್ಲಿ ವಿದ್ಯಾಭ್ಯಾಸ ಮಾಡಿ ೧೯೭೦ರಲ್ಲಿ ಬಿ. ಎ . ಆನರ್ ಪದವಿ, 
೧೯೭೨ ರಲ್ಲಿ ಎಂ . ಎ. ಪದವಿ ಪಡೆದು, ೧೯೭೨ರಲ್ಲಿ ಬೆಂಗಳೂರು ನಗರದ 
ಎಸ್ .ಎಲ್. ಎನ್. ಕಾಲೇಜಿನಲ್ಲಿ ಕನ್ನಡ ಅಧ್ಯಾಪಕರಾಗಿ ಕೆಲಸಕ್ಕೆ ಸೇರಿದ 
ದೊಡ್ಡರಂಗೇಗೌಡರು ೧೯೮೦ರಲ್ಲಿ ಕನ್ನಡ ಪ್ರವಾಚಕರಾಗಿ ೧೯೮೫ರಲ್ಲಿ 
ಕನ್ನಡ ವಿಭಾಗದ ಮುಖ್ಯಸ್ಥರಾಗಿ ೧೯೯೦ರಿಂದ ಕನ್ನಡ ಪ್ರಾಧ್ಯಾಪಕರಾಗಿ 
ಕಾರ್ಯನಿರ್ವಹಿಸುತ್ತಿದ್ದಾರೆ. 

ವಿದ್ಯಾರ್ಥಿ ದೆಸೆಯಿಂದಲೇ ಕಥೆ, ಕವಿತೆ, ವಿಮರ್ಶೆಗಳನ್ನು ಬರೆಯುತ್ತಾ 
ಬಂದ ಪ್ರೊ .ದೊಡ್ಡರಂಗೇಗೌಡರು ಇದುವರೆಗೆ ಜಗಲಿ ಹತ್ತಿ ಇಳಿದು, 
ಕಣ್ಣು ನಾಲಗೆ ಕಡಲು, ಯುಗವಾಣಿ ಮುಂತಾದ ೨೭ ಕೃತಿಗಳನ್ನು ೪೦೦ಕ್ಕೂ 
ಮಿಕ್ಕು ಕನ್ನಡ ಚಲನಚಿತ್ರಗೀತೆಗಳನ್ನು ಬರೆದು ನಮ್ಮ ನಾಡಿನಲ್ಲಿ 
ಮನೆಮಾತಾಗಿದ್ದಾರೆ. 

ವರ್ತಮಾನದ ವ್ಯಂಗ್ಯದಲ್ಲಿ , ವಿಚಾರ ವಾಹಿನಿ ಇವರ ಗದ್ಯ ಕೃತಿಗಳು. 
ನಾಡಿನ ಗಣ್ಯರು, ಸಾಹಿತಿಗಳು, ರಾಜಕಾರಣಿಗಳು, ವಿಮರ್ಶಕರು, ಸಂಗೀತ 
ಸಂಯೋಜಕರು , ನಿರ್ದೇಶಕರು , ಅಭಿಮಾನಿಗಳು, ವಿದ್ಯಾರ್ಥಿಗಳು 
ಇದುವರೆಗೆ ಸೃಜನ ಸಂಪನ್ನ , ಸಮಾಜ ಮುಖಿ ಎಂಬ ಎರಡು ವೈಚಾರಿಕ 
ಸಂಭಾವನಾ ಗ್ರಂಥಗಳನ್ನು ಪ್ರೊ .ದೊಡ್ಡರಂಗೇಗೌಡರಿಗೆ ಅರ್ಪಿಸಿದ್ದಾರೆ. 
- ಶ್ರೀಯುತರ ಅರವತೈದು ಕನ್ನಡ ಕವಿತೆಗಳು ಹನ್ನೊಂದು ಜನ ಆಂಗ್ಲ 
ಪ್ರಾಧ್ಯಾಪಕರಿಂದ ಅನುವಾದಿತವಾಗಿ, ` THE WHEEL OF TIME AND 
OTHER POEMS' ಕೃತಿ ರೂಪ ತಾಳಿದೆ ಹಾಗೂ ಭಾರತೀಯ ಪ್ರಾದೇಶಿಕ 
ಭಾಷೆಗಳಿಗೆ ಅನುವಾದಿತವಾಗಿದೆ. 


ಶ್ರೀಯುತರು ಹತ್ತಕ್ಕೂ ಚಿತ್ರಗಳಿಗೆ ಸಂಭಾಷಣೆ ಬರೆದಿದ್ದಾರೆ. ೫೦ : 
ದೂರದರ್ಶನ ಧಾರಾವಾಹಿಗಳಿಗೆ ಶೀರ್ಷಿಕೆ ಗೀತೆಗಳನ್ನು ರಚಿಸಿದ್ದಾರೆ. ಇವರ 
ಎರಡುರೂಪಕಗಳಾದ ಹಿಮಶ್ವೇತಾ, ಮಯೂರದರ್ಶನ ಪ್ರಸಾರವಾಗಿವೆ. 
- ಪ್ರೊ .ದೊಡ್ಡರಂಗೇಗೌಡರಿಗೆ ೧೯೮೨ ರಲ್ಲಿ ` ಆಲೆಮನೆ' ಚಿತ್ರಕ್ಕಾಗಿ, 
೧೯೯೨ರಲ್ಲಿ ಗಣೇಶನ ಮದುವೆ' ಚಿತ್ರಕ್ಕಾಗಿ, ೧೯೯೫ರಲ್ಲಿ ` ಕಾವ್ಯ ' ಚಿತ್ರದ 
ಅತ್ಯುತ್ತಮ ಗೀತೆಗೆ, ೧೯೯೭ರಲ್ಲಿ ' ಜನುಮದ ಜೋಡಿ ' ಚಿತ್ರಕ್ಕಾಗಿ 
ವರ್ಷದಶ್ರೇಷ್ಠ ಗೀತೆ ಪ್ರಶಸ್ತಿ ' ಮತ್ತು ಬೆಳ್ಳಿ ಪದಕದೊಂದಿಗೆ ಪುರಸ್ಕಾರಗಳು 
ದೊರೆತಿವೆ. 

ಕರ್ನಾಟಕ ರಾಜ್ಯ ಸರ್ಕಾರದಿಂದ ` ಕೆಂಪೇಗೌಡ ಪ್ರಶಸ್ತಿ ' ಹಾಗೂ 
ಸನ್ಮಾನ, ಬೆಂಗಳೂರು ಮಹಾನಗರ ಪಾಲಿಕೆ ವತಿಯಿಂದ ಬಹುಮಾನ, 
೧೯೭೭ರಲ್ಲಿ ಗಣರಾಜ್ಯೋತ್ಸವದ ಅಂಗವಾಗಿ ದೆಹಲಿಯಲ್ಲಿ ನಡೆದ 
` ಸರ್ವಭಾಷಾ ಕವಿಗೋಷ್ಠಿ' ಯಲ್ಲಿ ದೊಡ್ಡರಂಗೇಗೌಡರು ಕನ್ನಡ ನಾಡನ್ನು 
ಪ್ರತಿನಿಧಿಸಿದ್ದಾರೆ. ಅಮೆರಿಕನ್‌ ಬಯಾಗ್ರಫಿಕಲ್ ಸೆಂಟರ್‌( ಯು . ಎಸ್ . ಎ.) 
ಅವರಿಂದ ಹೊರ ಬಂದಿರುವ ಉದ್ದಂಥ ` ೧೯೯೨/೯೩ - MOST AD 
MIRED MEN & WOMEN OF THE YEAR - ANNUAL POLL 'ನಲ್ಲಿ 
ಐದು ನೂರು ಜನ ವಿಶ್ವ ಪ್ರತಿಭಾವಂತರ ಪಟ್ಟಿಯಲ್ಲಿ ಕನ್ನಡದ ಜನಪ್ರಿಯ 
ಕವಿ ದೊಡ್ಡ ರಂಗೇಗೌಡ ಎಂದು ವಿಶಿಷ್ಟ ಉಲ್ಲೇಖವಾಗಿದೆ. 

A.B.I. North Carolina (U .S . A.) ದಿಂದ ದಾಖಲೆ ಪತ್ರ ಹಾಗೂ 
ಕವಿಯ ಸಂಪೂರ್ಣ ಜೀವನ ವಿವರಗಳು ಹಾಗೂ ಸಾಧನೆಗಳು ಇಂಗ್ಲಿಷಿನಲ್ಲಿ 
ಪ್ರಕಟವಾಗಿವೆ. 


ಇಂಗ್ಲೆಂಡಿನ ಕೇಂಬ್ರಿಡ್ಜ್‌ನಿಂದ ` MEN OF ACHIVEMENT' ಪ್ರಶಸ್ತಿ 


Vol.16ರಲ್ಲಿ ಕನ್ನಡ ಕವಿ ದೊಡ್ಡರಂಗೇಗೌಡರ ಗಮನಾರ್ಹ ಸಾಧನೆಗಳ 
ವೈಶಿಷ್ಟ್ಯಗಳನ್ನು ಗುರುತಿಸಿ ದಾಖಲಿಸಿ ವಿಶ್ವಮಾನ್ಯತೆ ನೀಡಿದೆ. 

೧ನೇ ಆಗಸ್ಟ್ ೧೯೯೭ರಿಂದ ಅಮೆರಿಕನ್‌ ಬಯಾಗ್ರಫಿಕಲ್ 
ಇನ್‌ಸ್ಟಿಟ್ಯೂಟ್( ABI- U. S . A.) ಸಂಸ್ಥೆಯವರು ಪ್ರೊ . ದೊಡ್ಡ 
ರಂಗೇಗೌಡರನ್ನು ಭಾರತೀಯ ಸಲಹೆಗಾರರನ್ನಾಗಿ ನೇಮಕ ಮಾಡಿ 
ಸೃಜನಶೀಲ ಲೇಖಕನಿಗೆ ಗೌರವದ ಮನ್ನಣೆ ನೀಡಿದೆ. 

ಶ್ರೀಯುತರು ೯೭ರಲ್ಲಿ ಫಿಂಟ್ ( ಯು . ಎಸ್ . ಎ.) ಮಿಷಿಗನ್ 
ರಾಜ್ಯದಿಂದ Recognition Award' ಪಡೆದಿದ್ದಾರೆ. 

೧೯೭೨ರಲ್ಲಿ ` ಕರ್ನಾಟಕ ರಾಜ್ಯ ಸಾಹಿತ್ಯ ಅಕಾಡೆಮಿ ' ಯಿಂದ ಕಣ್ಣು 
ನಾಲಗೆ ಕಡಲು' ಕಾವ್ಯ ಕೃತಿಗೆ, ೧೯೮೨ರಲ್ಲಿ ` ಅಖಿಲ ಕರ್ನಾಟಕ ಕನ್ನಡ 
ಚಲನಚಿತ್ರ ರಸಿಕರ ಸಂಘ ' ದಿಂದ ` ಅರುಣ ರಾಗ' ಚಿತ್ರಕ್ಕಾಗಿ ಶ್ರೇಷ್ಠ 
ಸಾಹಿತ್ಯಕ ಗೀತೆ ಪುರಸ್ಕಾರ, ೧೯೯೦ರಲ್ಲಿ ` ಕನ್ನಡ ಸಾಹಿತ್ಯ ಪರಿಷತ್ತಿನಿಂದ 
ಕಾವ್ಯ ಕೃತಿ( ಪ್ರಗಾಥ ವಿಭಾಗ) ಪ್ರೀತಿ ಪ್ರಗಾಥ'ಕ್ಕೆ ವರ್ಷದ ಅಭಿಜಾತ ಕಾವ್ಯ 
ಎಂದು ವಿಮರ್ಶಕರ ಮೆಚ್ಚುಗೆ ಪಡೆದು ರತ್ನಾಕರ ವರ್ಣಿ ಮುದ್ದಣ್ಣ ಕಾವ್ಯ 
ಪ್ರಶಸ್ತಿಗಳನ್ನು ಪಡೆದಿದ್ದಾರೆ. ೧೯೯೯ರಲ್ಲಿ ಆರ್ಯಭಟ ಸಂಸ್ಥೆಯಿಂದ 
ಭಕ್ತಿಗೀತೆ ಧ್ವನಿ ಸುರುಳಿ ` ಜಯ ಎನ್ನಿ ಭೈರವನಿಗೆ' ಕ್ಯಾಸೆಟ್‌ಗಾಗಿ 
ಆರ್ಯಭಟ ಪ್ರಶಸ್ತಿ , ಚಲನಚಿತ್ರಗಳಿಗೆ ಸಾಹಿತ್ಯಕ ಭಾವನಾತ್ಮಕ ಕಲಾತ್ಮಕ 
ಗೀತೆಗಳನ್ನು ರಚಿಸಿ ಚಿತ್ರರಂಗದಲ್ಲಿ ಅದ್ವಿತೀಯ ಸಾಧನೆ ಮಾಡಿರುವ 
ಇವರನ್ನು ಕನ್ನಡ ಪತ್ರಿಕಾಲೋಕ ಮುಕ್ತ ಪ್ರಶಂಸೆಯನ್ನು ಮೂಡಿದೆ. 
- ಇದುವರೆಗೆ ಮೂವತ್ತಕ್ಕೂ ಹೆಚ್ಚು ಭಾವಗೀತೆಗಳ ಧ್ವನಿ 
ಸುರುಳಿಗಳನ್ನು , ಇಪ್ಪತೈದಕ್ಕೂ ಮಿಕ್ಕು ಭಕ್ತಿಗೀತೆಗಳ ಧ್ವನಿ ಸುರುಳಿಗಳನ್ನು 


ಪ್ರೊ . ದೊಡ್ಡರಂಗೇಗೌಡರು ಹೊರತಂದಿದ್ದಾರೆ. ಅವೆಲ್ಲವೂ ನಾಡಿನಾದ್ಯಂತ 
ಜನಪ್ರಿಯವಾಗಿವೆ. ` ಮಾವು- ಬೇವು' ಮನೆಮಾತಾಗಿದೆ. ವಿದೇಶಗಳಲ್ಲೂ 
` ಮಾವು-ಬೇವು' ಲಾಂಗ್ ಪ್ಲೇ ರೆಕಾರ್ಡ್ ದಾಖಲೆ ಸೃಷ್ಟಿಸಿದೆ. 

ಶ್ರೀ ಆದಿಚುಂಚನಗಿರಿ ಭಕ್ತಿಗೀತೆಗಳು, ಕಾವ್ಯಾಂಜಲಿ, ಶ್ರೀಗುರು 
ಚರಣದಲ್ಲಿ , ಶ್ರೀ ಅಯ್ಯಪ್ಪಸ್ವಾಮಿ ಭಕ್ತಿ ಪುಷ್ಪಾಂಜಲಿ, ಶ್ರೀ ಆಂಜನೇಯ 
ಸ್ವಾಮಿ ಭಕ್ತಿ ಕುಸುಮಾಂಜಲಿ ಮುಂತಾದ ಭಕ್ತಿ ಸಾಹಿತ್ಯ ವಾಹಿನಿಯನ್ನೇ 
ಹರಿಸಿದ್ದಾರೆ. 

ನಾಡಿನ ಗೌರವಾನ್ವಿತ ಸಂಸ್ಥೆಯಾದ ಕರ್ನಾಟಕ ರಾಜ್ಯ ಸಾಹಿತ್ಯ 
ಅಕಾಡೆಮಿಗೆ ರಾಜ್ಯ ಸರ್ಕಾರದಿಂದ ನೇಮಕವಾಗಿ ಎರಡು ಅವಧಿಗಳು 
ಸದಸ್ಯರಾಗಿ ಕೆಲಸ ಮಾಡಿದ್ದಾರೆ. ಸ್ಥಾಯಿ ಸಮಿತಿಯ ಕ್ರಿಯಾಶೀಲ 
ಸದಸ್ಯರಾಗಿ ಕಾರ್ಯ ನಿರ್ವಹಿಸಿದ್ದಾರೆ. ಸಾಹಿತ್ಯ ಅಕಾಡೆಮಿ ಹೊರತರುವ 
` ಅನಿಕೇತನ' ಸಾಹಿತ್ಯ ತ್ರೈಮಾಸಿಕದ ಗೌರವ ಸಂಪಾದಕರಾಗಿಯೂ 
ಪ್ರಸ್ತುತದಲ್ಲಿ ಕಾರ್ಯ ಮುಂದುವರೆಸಿದ್ದಾರೆ. 

`ಜಯಭಾರತ್ ವಿದ್ಯಾಸಂಸ್ಥೆಯ ವತಿಯಿಂದ ೧೯೭೭ರಲ್ಲಿ ನೇಪಾಳ 
ಪ್ರವಾಸ ಮಾಡಿ ೨೧ ದಿನಗಳ ಕಾಲ ಅಲ್ಲಿನ ಸಾಹಿತ್ಯಕ ಸಾಂಸ್ಕೃತಿಕ 
ಕಾರ್ಯಕ್ರಮಗಳಲ್ಲಿ ಪಾಲ್ಗೊಂಡಿದ್ದ ಗೌಡರು ೧೯೯೭ರಲ್ಲಿ ಶ್ರೀ 
ಆದಿಚುಂಚನಗಿರಿ ಅಂತರ ರಾಷ್ಟ್ರೀಯ ಶೈಕ್ಷಣಿಕ ಸಂಸ್ಥೆ ' ಫಿಂಟ್ - ಮಿಷಿಗನ್ 
( ಯು . ಎಸ್ . ಎ) ಪ್ರಾಯೋಜಕತ್ವದಲ್ಲಿ ಕವಿ ದೊಡ್ಡರಂಗೇಗೌಡರು ತಮ್ಮ 
ಪತ್ನಿ ಪ್ರೊ .ಕೆ.ರಾಜೇಶ್ವರಿಗೌಡ ಅವರ ಜೊತೆಯಲ್ಲಿ ಅಮೆರಿಕಾ, ಇಂಗ್ಲೆಂಡ್, 
ಜರ್ಮನಿ ದೇಶಗಳಲ್ಲಿ ಪ್ರವಾಸ ಮಾಡಿ ಅಲ್ಲಿನ ಕನ್ನಡ ಸಂಘಗಳಲ್ಲಿ ಧರ್ಮ 
ಸಂಸ್ಥೆಗಳಲ್ಲಿ ನಮ್ಮ ಕರ್ನಾಟಕದ ಹಿರಿಮೆಯನ್ನು ಉಪನ್ಯಾಸಗಳ ಮೂಲಕ 


- 

ಸಾರುತ್ತಾ ತಮ್ಮ ಕವಿತೆಗಳನ್ನು ವಾಚಿಸುತ್ತಾ ಹದಿನಾರು ಪ್ರಮುಖ 
ಪಟ್ಟಣಗಳಲ್ಲಿ ` ಆರ್ಟ್ ಆಫ್ ಲಿವಿಂಗ್ ಫೌಂಡೇಷನ್ ' ಮತ್ತು 
` ಸ್ಪಿರಿಚುಯಲ್ ಯೂನಿವರ್ಸಿಟಿ' ಸಹಯೋಗದೊಂದಿಗೆ ಧರ್ಮ, ಸಾಹಿತ್ಯ , 
ಕಲೆ, ಸಂಸ್ಕೃತಿ, ವಿಶ್ವಭಾತೃತ್ವ , ವಿಶ್ವಮಾನವ ತತ್ತ್ವ ಸಂದೇಶಗಳನ್ನು 
ಪ್ರಚುರಪಡಿಸಿ ನಾಡಿನ ಸಾಂಸ್ಕೃತಿಕ ಘನತೆಯನ್ನು ವಿದೇಶಗಳಲ್ಲಿ ಎತ್ತಿ 
ಹಿಡಿದು ಪ್ರಸಾರ ಮಾಡಿದ್ದಾರೆ. 

INDIAN PERFORMING RIGHTS SOCIETY - MUMBAI ( IP 
R S) ನಲ್ಲಿ ೨. ೦೮. ೧೯೮೨ ರಿಂದಲೂ ಗೌರವ ಸದಸ್ಯರಾಗಿ 
ಕಾರ್ಯನಿರ್ವಹಣೆ ಮಾಡುತ್ತಿರುವ ಗೌಡರು, ಕರ್ನಾಟಕ ರಾಜ್ಯದ ರನ್ನ 
ಪ್ರಶಸ್ತಿ ಆಯ್ಕೆ ಸಮಿತಿ' ಯ ಅಧ್ಯಕ್ಷರಾಗಿ, ೧೯೯೯ - ೨೦೦೦ `ಕರ್ನಾಟಕ 
ಚಲನಚಿತ್ರ ಪ್ರಶಸ್ತಿ ಆಯ್ಕೆ ಸಮಿತಿ' ಯ ಗೌರವ ತೀರ್ಪುಗಾರರಾಗಿ, 
೧೯೮೧ರಿಂದ ಶ್ರೀ ಲನ.ಕಲೆ, ವಾಣಿಜ್ಯ , ವಿಜ್ಞಾನ ಮಹಾವಿದ್ಯಾಲಯದ 
ಗೌರ್ನಿಂಗ್ ಕೌನ್ಸಿಲ್ ಸದಸ್ಯರಾಗಿ, ೧೯೭೨ ರಿಂದಲೂ ` ಚೈತ್ರ ' ಸಾಹಿತ್ಯಕ 
ಸಂಚಿಕೆಯ ಸಂಪಾದಕರಾಗಿ , ನಾಡಿನಾದ್ಯಂತ ಜಾನಪದ ಸಾಹಿತ್ಯ 
ಸಂಗ್ರಹಿಸುತ್ತಾ ಈ ಮಣ್ಣಿನ ಮಕ್ಕಳ ಮೌಲ್ಯಯುಕ್ತ ಸಾಹಿತ್ಯ ತವನಿಧಿಯ 
ಶೋಧದಲ್ಲಿ ಸತತವಾಗಿ ಮಗ್ನರಾಗಿರುವ ಶ್ರೀಯುತರು, ಅಂಕುರ , ಶಕ್ತಿ 
ಕೊಡುಪ್ರಭುವೆ, ಕಾಡು ಮಲ್ಲಿಗೆ,ಶ್ರೀಸನ್ನಿಧಿ, ವಾತ್ಸಲ್ಯ ಗೀತೆ ಮುಂತಾದ 
ಧ್ವನಿಸುರುಳಿಗಳಲ್ಲಿ ಸ್ವತಃ ಹಾಡುವ ಮೂಲಕ ಸುಗಮ ಸಂಗೀತಕ್ಷೇತ್ರಕ್ಕೆ 
ತಮ್ಮದೇ ಆದ ಅಪೂರ್ವ ಕಲಾತ್ಮಕ ಕಾಣಿಕೆಯನ್ನೂ ನೀಡಿದ್ದಾರೆ. 

ಸಾಹಿತಿ ಶ್ರೀ ಕವಿತಾಕೃಷ್ಣ ಅವರು 


ಕನ್ನಡ ಸಾಹಿತ್ಯದ ಎಲ್ಲ ಪ್ರಾಕಾರಗಳಲ್ಲಿ ಕೃತಿಗಳನ್ನು ರಚಿಸಿ 
ಖ್ಯಾತರಾದವರು ಕವಿತಾಕೃಷ್ಣ ಅವರು, ತುಮಕೂರಿನ ಕ್ಯಾತ್ಸಂದ್ರ ಇವರ 
ಹುಟ್ಟೂರು. ೧೯೪೫ರ ಸೆಪ್ಟೆಂಬರ್ ಎಂಟರಂದು ಜನನ, ಯಕ್ಷಗಾನ 
ಕಲಾವಿದರಾದ ಯಜಮಾನ್ ಕಾಳಪ್ಪ ಇವರ ತಂದೆ. ಇವರು 
ಚಿಕ್ಕಂದಿನಿಂದಲೂ ಕಷ್ಟ ಸಹಿಷ್ಣುಗಳು, ವಿದ್ಯಾಭ್ಯಾಸದಲ್ಲಿ ಅಪಾರ ಆಸಕ್ತಿ 
ಇದ್ದ ಇವರು ಕನ್ನಡ ಪಂಡಿತ, ಎಂ . ಎ. ಮತ್ತು ಬಿ. ಇಡಿ ಪರೀಕ್ಷೆಗಳಲ್ಲಿ 
ಉತ್ತೀರ್ಣತೆಯನ್ನು ಹೊಂದಿ ಪ್ರೌಢಶಾಲೆಯಲ್ಲಿ ಯಶಸ್ವಿ ಅಧ್ಯಾಪಕರಾಗಿ 
ವಿದ್ಯಾರ್ಥಿಗಳ ಗೌರವಾದರಗಳಿಗೆ ಪಾತ್ರರಾಗಿದ್ದಾರೆ. ಸ್ನೇಹಶೀಲರಾದ 
ಇವರಿಗೆ ಅಪಾರವಾದ ಮಿತ್ರರ ಬಳಗವಿದೆ. ಕನ್ನಡ ನಾಡು- ನುಡಿಯ ಬಗ್ಗೆ 
ವಿಶೇಷ ಒಲವುಳ್ಳ ಇವರು ತುಮಕೂರು ಜಿಲ್ಲಾ ಕನ್ನಡ ಸಾಹಿತ್ಯ ಪರಿಷತ್ತಿನ 
ಅಧ್ಯಕ್ಷರಾಗಿ ಉತ್ತಮ ಸೇವೆಯನ್ನು ಸಲ್ಲಿಸಿದ್ದಾರೆ. ನಾಟಕದ ಬಗ್ಗೆ ಒಲವುಳ್ಳ 
ಇವರು ನಾಟಕ ಡಿಪ್ಲೊಮಾವನ್ನು ಪಡೆದು ಅನೇಕ ನಾಟಕಗಳನ್ನು 

ರಚಿಸಿದ್ದಾರೆ. ಕವಿತಾ ರಚನೆಯಲ್ಲಿ ಅತೀವ ಆಸಕ್ತಿಯುಳ್ಳ ಇವರು ಅನೇಕ 
ಕವನಗಳನ್ನು ರಚಿಸಿ ಕವಿತಾ ಕೃಷ್ಣ ಎಂದೇ ಖ್ಯಾತನಾಮರಾಗಿದ್ದಾರೆ. 

ಉತ್ತಮ ಶಿಕ್ಷಕ, ಉತ್ತಮ ಕವಿ, ಖ್ಯಾತ ನಾಟಕಕಾರ, ಶ್ರೇಷ್ಠ ದರ್ಜೆ 
ಭಾಷಣಕಾರ , ನಡೆ- ನುಡಿಯಲ್ಲಿ ಶ್ರೀಮಂತ, ಉನ್ನತ ಸ್ತರದ ಸಾಧಕ, 
ಮೇಲಾಗಿ ಉತ್ತಮ ಸಂಘಟನಾ ಜೀವಿ. 

- ಸಾಧನೆಯಿಂದ ವ್ಯಕ್ತಿಯೋರ್ವ ಒಂದು ಶಕ್ತಿಯಾಗಬಲ್ಲ . 
ಏನೆಲ್ಲವನ್ನೂ ಸಾಧಿಸಬಲ್ಲ ಎಂಬ ಅನಿಸಿಕೆಗೆ ಶ್ರೀ ಕವಿತಾಕೃಷ್ಣ ಉತ್ತಮ 
ಉದಾಹರಣೆಯಾಗಿದ್ದಾರೆ. ವ್ಯಾಸಂಗ ಮಾಡಿದ್ದು ಎಸ್.ಎಸ್ . ಎಲ್ . ಸಿ. 
ವರೆಗೆ ಆಯ್ಕೆ ಮಾಡಿಕೊಂಡಿದ್ದು ಪ್ರಾಥಮಿಕ ಶಾಲಾ ಶಿಕ್ಷಕ ವೃತ್ತಿ . 
ಏಕೋಪಾಧ್ಯಾಯ ಶಾಲೆಯಲ್ಲಿ ಕೆಲವು ವರ್ಷಗಳ ಕಾಲ ಸೇವೆ ಮತ್ತು ಕನ್ನಡ 
ಪಂಡಿತ' ಪದವಿ ಪಡೆದು ಪ್ರೌಢಶಾಲಾ ಕನ್ನಡ ಪಂಡಿತರಾದರು. ಕನ್ನಡ 
ಎಂ .ಎ . ಮುಗಿಸಿದರು. ನಾಟಕ ಡಿಪ್ಲೊಮಾವನ್ನೂ ಪಡೆದರು. ಕನ್ನಡ, 
ಸಂಸ್ಕೃತ, ತೆಲುಗು ಭಾಷೆಗಳಲ್ಲಿ ಪಾಂಡಿತ್ಯ ಪಡೆದಿರುವ ಶ್ರೀಯುತರ 
ಬಾಯಲ್ಲಿ ಕನ್ನಡ ಪಾಠ ಕೇಳುವ ವಿದ್ಯಾರ್ಥಿಗಳಲ್ಲಿ ಕನ್ನಡಪ್ರೇಮ, ಹಿಂದೂ 
ಸಂಸ್ಕೃತಿ, ಆದರ್ಶ ನಡೆಗಳನ್ನು ಬಿತ್ತುವ ಕಾವ್ಯದಲ್ಲಿ ಇವರು ಎಂದೆಂದೂ 
ಮುಂದು. 


` ಆಡು ಮುಟ್ಟದ ಸೊಪ್ಪಿಲ್ಲ ' ಎಂಬಂತೆ ` ಕವಿತಾಕೃಷ್ಣ ಬರೆಯದ 
ಪ್ರಾಕಾರವಿಲ್ಲ ' ಎಂದರೆ ಉತ್ತೇಕ್ಷೆಯಾಗದು. ಈಗಾಗಲೇ ೬೦ಕ್ಕೂ ಹೆಚ್ಚಿನ 
ಕೃತಿಗಳು ಪ್ರಕಟವಾಗಿವೆ. ಕೆಲವಾರು ಕೃತಿಗಳು ನಾಲ್ಕಾರು ಮರು ಅವತರಣಿಕೆ 
ಕಂಡಿವೆ, ಕವನ, ಕತೆ, ಕಾದಂಬರಿ, ಹರಟೆ, ಸಂಶೋಧನೆ, ನಾಟಕ, ಜೀವನ 
ಚರಿತ್ರೆ , ಇತಿಹಾಸ, ನುಡಿಚಿತ್ರ ಮುಂತಾದ ಹಲವಾರು ಬಗೆಗಳಲ್ಲಿ 


- 


16 


ಲೀಲಾಜಾಲವಾಗಿ ಬರೆಯುವ ಪ್ರತಿಭಾ ಸಂಪತ್ತು ಇವರದಾಗಿದೆ. 

ಬಾಲ್ಯದಲ್ಲೇ ಸಾಹಿತ್ಯದ ಗೀಳು ಹಚ್ಚಿಕೊಂಡಿದ್ದ ಇವರ ಸುಪ್ತ ಪ್ರತಿಭೆ 
ಗುರುತಿಸಿದ್ದ ಚಿದಂಬರಾಶ್ರಮದ ಶ್ರೀ ಶ್ರೀ ಚಿದಂಬರ ಸ್ವಾಮಿಗಳು ಇವರ 
ಮೊದಲ ಕೃತಿ ಪ್ರಕಟವಾಗಲು ನೆರವಾದರು. 


ಅವರು ಸಾಹಿತ್ಯದ ವಿಚಾರವನ್ನಾಗಲೀ , ಶಾಸ್ತ್ರ ಕಾವ್ಯಗಳನ್ನು 
ಕುರಿತಾಗಲೀ , ವೇದಾಂತ ವಿಚಾರ ಧಾರೆಯನ್ನಾಗಲೀ ಒಪ್ಪವಾಗಿ 
ಮಾತನಾಡುವ ವ್ಯಕ್ತಿ. ಅವರ ಪದಪಂಕ್ತಿ , ವಾಕ್ಯ ಸರಣಿ, ಉಪಮಾದಿಗಳ 
ಬಳಕೆ , ಉಚ್ಚಾರಣಾ ಶೈಲಿ ಮೇಲಾಗಿ ಅಭಿವ್ಯಕ್ತಿಗೊಳಿಸುವ ರೀತಿಗೆ ಜನ 
ನಿಜಕ್ಕೂ ಮಂತ್ರ ಮುಗ್ಧರಾಗುತ್ತಾರೆ. ಅವರು ತಾಸುಗಟ್ಟಲೇ 
ಮಾತನಾಡಿದರೂ ಬೇಸರಗೊಳ್ಳದೇ ಕೇಳುತ್ತಾರೆ. 
- ಪ್ರಸ್ತುತ ಶಿಕ್ಷಣ ಇಲಾಖೆಯಲ್ಲಿ ಒಬ್ಬ ಕ್ರಿಯಾಶೀಲ ಅಧ್ಯಾಪಕರಾಗಿ 
ಪರಿಣಾಮಕಾರಿಯಾಗಿ ಸೇವೆ ಸಲ್ಲಿಸುತ್ತಿರುವ ಇವರು ನಮ್ಮ ನಾಡಿನ ಹೆಮ್ಮೆಯ 
ಹಿರಿಯ ಸಾಹಿತಿಗಳಲ್ಲಿ ಒಬ್ಬರಾಗಿದ್ದಾರೆ. ಕನ್ನಡ ಅಧ್ಯಾಪಕರಾಗಿ, ಜಿಲ್ಲಾ 
ಕನ್ನಡ ಸಾಹಿತ್ಯ ಪರಿಷತ್ತಿನ ಅಧ್ಯಕ್ಷರಾಗಿ, ಹಲವಾರು ಸಂಚಿಕೆಗಳ 
ಸಂಪಾದಕರಾಗಿ ಉಪಯುಕ್ತ ಕಾರ್ಯ ನಿರ್ವಹಿಸಿದ್ದಾರೆ. ನಾಟಕ , ಜೀವನ 
ಚರಿತ್ರೆ , ಕವನ, ವಿಮರ್ಶೆ, ಚಿಂತನ , ಸಂಪಾದನೆ ಕ್ಷೇತ್ರಗಳಿಗೆ 
ಸಂಬಂಧಿಸಿದಂತೆ ಹಲವಾರು ಮೌಲಿಕ ಕೃತಿಗಳನ್ನು ರಚಿಸಿ ಪ್ರಕಟಿಸಿದ್ದಾರೆ. 
ಆಕಾಶವಾಣಿ ಹಾಗೂ ದೂರದರ್ಶನದಲ್ಲಿ ಇವರ ಹಲವಾರು 
ಕಾರ್ಯಕ್ರಮಗಳು ಬಿತ್ತರಗೊಂಡಿವೆ. ನಾಟಕಗಳು ಪ್ರದರ್ಶಿಸಲ್ಪಟ್ಟಿವೆ. 
ನಾಡಿನ ಪ್ರಮುಖ ಪತ್ರಿಕೆಗಳು ಹಾಗೂ ನಿಯತಕಾಲಿಕೆಗಳಲ್ಲಿ ಇವರ 
ಹಲವಾರು ವಿದ್ವತ್ ಪೂರ್ಣ ಲೇಖನಗಳು ಪ್ರಕಟವಾಗಿವೆ. 

ಇವರ ಸಾಹಿತ್ಯ , ಶಿಕ್ಷಣ ಹಾಗೂ ಸಾಮಾಜಿಕ ಸೇವೆಯನ್ನು ಗುರುತಿಸಿ 
ಹಲವಾರು ಸಂಘ ಸಂಸ್ಥೆಗಳು ಗೌರವಿಸಿವೆ. ಬಿರುದು ಬಹುಮಾನಗಳನ್ನು 
ನೀಡಿ ಸತ್ಕರಿಸಿವೆ. 
- ಶ್ರೀ ಕವಿತಾಕೃಷ್ಣ ಕನ್ನಡ ಸಾಹಿತ್ಯ ಕ್ಷೇತ್ರದ ಏಕಲವ್ಯ , ನಾಟಕ , ಕವಿತೆ, 
ಕಥೆ, ಕಾದಂಬರಿ, ವಿಮರ್ಶೆ, ಶಿಶು ಸಾಹಿತ್ಯ , ಜೀವನ ಚರಿತ್ರೆ , ಸಂಪಾದನೆ, 
ಸಂಶೋಧನೆ, ಹೀಗೆ ಹತ್ತು ಹಲವು ಪ್ರಕಾರಗಳಲ್ಲಿ ನಿರಂತರ ಕೃಷಿಗೈದು 
೬೦ ಕೃತಿಗಳನ್ನು ರಚಿಸಿದ್ದಾರೆ. ಪ್ರಾಥಮಿಕ ಒಂದನೆಯ ತರಗತಿಯಿಂದ 
ಹಿಡಿದು ಎಂ . ಎ . ತರಗತಿಗಳವರೆಗೆ ಪಠ್ಯ ಹಾಗೂ ಪೂರಕ ಪಠ್ಯ ಪುಸ್ತಕ 
ಬರೆದು ಪ್ರತಿಭಾನ್ವಿತರಾಗಿದ್ದಾರೆ. ತುಮಕೂರು ಜಿಲ್ಲಾ ಕನ್ನಡ ಸಾಹಿತ್ಯ 
ಪರಿಷತ್ತಿನ ಅಧ್ಯಕ್ಷರಾಗಿ ಮಾಡಿದ ಸೇವೆ ಮುಕ್ತಕಂಠದಿಂದ ಹೊಗಳು 
ವಂತಹದ್ದು ಶ್ರೀಯುತರು ಮೂಲಭೂತವಾಗಿ ಪರಂಪರೆಯ ಉತ್ತಮ 
ಸತ್ವಗಳನ್ನು ಮೈಗೂಡಿಸಿಕೊಳ್ಳಬಲ್ಲ ಪ್ರತಿಭಾವಂತ ಧೀಮಂತ. ದಾಸಸಾಹಿತ್ಯ 
ಪ್ರಚಾರಕರಾಗಿ ನಾಡಿನುದ್ದಕ್ಕೂ ಸಾಹಿತ್ಯ ಕಂಪು ಚೆಲ್ಲಿ ` ದಾಸ ಸಾಹಿತ್ಯ 
ಸುಧಾಕರ ' ಎಂಬ ಬಿರುದು ಸಾರ್ಥಕಪಡಿಸಿಕೊಂಡ ಕವಿ ಕಾಮಧೇನು. ನಾಡಿನ 
ಶ್ರೇಷ್ಠ ಭಾಷಣಕಾರರ ಪಂಕ್ತಿಯಲ್ಲಿ ಎದ್ದು ಕಾಣುವ ಸಾಹಿತ್ಯ ರತ್ನ ಶ್ರೀ 
ಕವಿತಾಕೃಷ್ಣ ನಮ್ಮ ನಾಡಿನ ದೊಡ್ಡ ಆಸ್ತಿ ಸುಸಂಸ್ಕೃತ ಜನಾಂಗದ ದಿವ್ಯ 
ಶಕ್ತಿ . 


ಗಮಕಿ ಅರಕೆರೆ ಶ್ರೀ ನಾರಾಯಣಗೌಡರು 


ವಿಶ್ವ ಮಾನವ ಕಲ್ಪನೆ , ಮಾನವೀಯತೆ, ರಾಮಾಯಣ, 
ಮಹಾಭಾರತಗಳ ಜೀವನ ಸಂದೇಶ ಮೊದಲಾದ ಮೌಲ್ಯಗಳು 
ನಶಿಸುತ್ತಿರುವುದು ಅತ್ಯಂತ ಕಳವಳಕಾರಿಯಾದುದು. ಇವುಗಳನ್ನು ಮನ 
ಮನೆಗಳಿಗೂ ತಲುಪಿಸಬೇಕಾದ ಅಗತ್ಯವಿದೆ. ಈ ನಿಟ್ಟಿನಲ್ಲಿ ಮಹಾಕಾವ್ಯಗಳ 
ಸಂದೇಶವನ್ನು ಜನಮನಕ್ಕೆ ತಲುಪಿಸುವ ಮಹಾ ಕಾರ್ಯವನ್ನು 
ಮಾಡುತ್ತಿರುವವರು ನಾರಾಯಣಗೌಡರು . ಇವರ ಜನ್ಮಸ್ಥಳ 
ಮಂಡ್ಯ ಜಿಲ್ಲೆಯ ಶ್ರೀರಂಗಪಟ್ಟಣ ತಾಲೂಕಿನ ಅರಕೆರೆ, ಕೃಷಿಯನ್ನೇ 
ಬದುಕಾಗಿಸಿಕೊಂಡ ರೈತ ಕುಟುಂಬದಲ್ಲಿ ೧೯೪೨ರ ಜನವರಿ ಮೂರರಂದು 
ಜನನ. ತಂದೆ ಜೋಗಿಗೌಡ, ತಾಯಿ ಹೊನ್ನಮ್ಮ . ಹುಟ್ಟಿದ ಹನ್ನೊಂದು 
ಮಕ್ಕಳಲ್ಲಿ ಆರನೆಯವರಾದ ಇವರು ಚಿಕ್ಕಂದಿನಿಂದಲೂ ತಮ್ಮ ತಂದೆ 
ವಿರಾಮ ಸಮಯದಲ್ಲಿ ವಾಚಿಸುತ್ತಿದ್ದ ವಾಲ್ಮೀಕಿರಾಮಾಯಣ, ಗದುಗಿನ 
' ಭಾರತ , ಜೈಮಿನಿ ಭಾರತದ ಹಾಡುಗಳನ್ನು ಕೇಳುತ್ತಿದ್ದ ಇವರು ಮುಂದೆ 


ತಾನೂ ತಂದೆಯಂತೆ ಹಾಡಬೇಕೆಂಬ ಹಂಬಲ ಇವರ ಮನದಲ್ಲಿ ಮೂಡಿತು. 
ಇವರ ಚಿಕ್ಕಪ್ಪ ಚುಂಚೇಗೌಡರು ಈ ಭಾಗದ ಜನಪ್ರಿಯ ಶಾಸಕರಾಗಿ 
ಖ್ಯಾತನಾಮರಾಗಿದ್ದರು. ಗಡಿ ಯಜಮಾನರ' ಕುಟುಂಬಕ್ಕೆ ಸೇರಿದ ಇವರ 
ಮನೆ ಈ ಪ್ರಾಂತ್ಯದಲ್ಲಿ ಹೆಸರು ವಾಸಿಯಾಗಿತ್ತು . ನಾರಾಯಣಗೌಡರ 
ಪ್ರಾಥಮಿಕ ಶಿಕ್ಷಣ ಹುಟ್ಟೂರಾದ ಅರಕೆರೆಯಲ್ಲಿಯೇ ನಡೆಯಿತು; 
ಮೈಸೂರಿನ ರಾಮಕೃಷ್ಣಾಶ್ರಮದಲ್ಲಿ ಪ್ರೌಢಶಿಕ್ಷಣ ಪಡೆದರು. ಮಹಾರಾಜ 
ಕಾಲೇಜಿನಲ್ಲಿಯೂ ಪದವಿ ಪಡೆದ ಇವರು, ೧೯೬೨ರಲ್ಲಿ ` ಯಶೋಧರಾ' 
ಎಂಬ ಕನ್ಯಯ ಕೈ ಹಿಡಿದರು. ಅಭ್ಯಾಸ ಮಾಡಬೇಕೆಂಬ ಅದಮ್ಯ ಆಸೆ 
ಇವರದು. ಇದರಿಂದಾಗಿ ವಿವಾಹ ವಾದ ಮೇಲೆ ಸಂಜೆ ಕಾಲೇಜಿನಲ್ಲಿ ಕನ್ನಡ 
ಡಿಪ್ಲೊಮಾ' ಪಡೆದು ಅನಂತರ ಕಾನೂನು ವ್ಯಾಸಂಗ ಮಾಡಿದರು. 
* ಮಹಾರಾಜ ಕಾಲೇಜಿನಲ್ಲಿ ವ್ಯಾಸಂಗ ಮಾಡುತ್ತಿದ್ದಾಗಲೇ ಇವರ 
ಗಮಕವಾಚನ ಎಲ್ಲರ ಗಮನ ಸೆಳೆಯಿತು. ಅಂದು ಮಹಾರಾಜಕಾಲೇಜಿನಲ್ಲಿ 
ಪ್ರಭಾವಶಾಲಿ ಉಪನ್ಯಾಸಕರೆನಿಸಿದ್ದ ಪ್ರೊ . ಸುಜನಾ, ಆಲನಹಳ್ಳಿ ಕೃಷ್ಣ , 
ಕೆ. ಭೈರವಮೂರ್ತಿ, ಇವರ ಮೇಲೆ ಪ್ರಭಾವ ಬೀರಿದ್ದಲ್ಲದೆ ಪ್ರೊ . ಸುಜನಾ 
ಅವರಂತೂ ಇವರ ಬೆನ್ನು ತಟ್ಟಿ , ಗಮಕವಾಚನಕ್ಕೆ ಇಂಬು ನೀಡಿದರು. 
ಅಂದು ಆರಂಭವಾದ ಅವರ ಸಾಧನೆ ಇದುವರೆವಿಗೂ ಅವ್ಯಾಹತವಾಗಿ 
ಸಾಗಿ ಬಂದಿದೆ. ಮುಂದೆ ಗಮಕ ವಾಚನದ ಮೂಲಕ ಸಮಾಜದ ಅಂಕು 
ಡೊಂಕುಗಳನ್ನು ಎತ್ತಿ ತೋರಿಸಿ ಗಮಕಿ ಎಂದೇ ಹೆಸರಾದರು. ಗಮಕ ಕಲೆ 
ಎಲ್ಲರಿಗೂ ಒಲಿದು ಬರುವಂತಹುದಲ್ಲ . ಆದರೂ ತಮ್ಮ ಅಪಾರ 
ಪರಿಶ್ರಮದಿಂದ ಅದರಲ್ಲಿ ಸಿದ್ದಿಯನ್ನು ಪಡೆದಿರುವ ಗೌಡರು ಸರಳ 
ಸಜ್ಜನಿಕೆಯನ್ನು ಮೈಗೂಡಿಸಿಕೊಂಡವರು. 
ಗಮಕ ವಾಚನಕ್ಕೆ ಕಂಠ ಮಾಧುರ್ಯ ಅತ್ಯಂತ ಮುಖ್ಯ . ಗೌಡರದು 

ಕಂಚಿನ ಕಂಠ; ಅವರ ನುಡಿ ಅತ್ಯಂತ ಸ್ಪುಟ. ಶೃತಿ ಭೇದ, ರಾಗಭೇದ, 
ಸಂಗೀತ ಸ್ವರ ಸ್ಥಾಯಿ , ಗಮಕ, ವರ್ಣ , ಕೃತಿಯ ಜೀವಾಳ ಇವೆಲ್ಲವನ್ನು 
ಅರಿತು ಹಾಡುತ್ತಾರೆ. ತಾಳ, ಗತಿ, ಲಯ , ಧ್ವನಿಯ ಏರಿಳಿತ ಅದರೊಂದಿಗೆ 
ಅಭಿನಯದ ಮುದ್ರೆಗಳ ಸಮಗ್ರ ಪರಿಚಯ ಆವರಿಸಿದೆ . ಹೀಗಾಗಿ 
ಎಂತಹದೇ ಪ್ರಸಂಗವನ್ನು ಹೃದಯಂಗಮವಾಗಿ ಕಣ್ಣ ಮುಂದೆ ನಡೆದಂತೆ 
ವರ್ಣಿಸುವ ಕಲೆ ಅವರಿಗೆ ಸಿದ್ಧಿಸಿದೆ. 

ನಾರಾಯಣಗೌಡರು ಕುವೆಂಪುರವರ ಶ್ರೀರಾಮಾಯಣ ದರ್ಶನಂ, 
ಕುಮಾರವ್ಯಾಸ ಭಾರತ, ಬಸವಣ್ಣನವರ ವಚನಗಳನ್ನು ಅವುಗಳಲ್ಲಿರುವ 
ಸಾರ ಸಂದೇಶವನ್ನು ಗಮಕ ವಾಚನದ ಮೂಲಕ ಜನರಿಗೆ 
ಉಣಬಡಿಸುತ್ತಿದ್ದಾರಲ್ಲದೆ ಅವುಗಳ ಮೌಲಿಕ ಅಂಶಗಳನ್ನು ಜನಮನದಲ್ಲಿ 
ಉಳಿಯುವಂತೆ ಮಾಡುವಲ್ಲಿ ಯಶಸ್ವಿಯಾಗಿದ್ದಾರೆ. 
- ಶ್ರೀ ರಾಮಾಯಣದರ್ಶನಂ ವಾಚನ ನಾರಾಯಣಗೌಡರಿಗೆ 
ಕರಗತವಾಗಿದೆ. ಅದರಲ್ಲಿ ಬರುವ ಶಿಲಾ ತಪಸ್ವಿನಿ, ಕವಿಕ್ರತು ದರ್ಶನ, 
ಶಬರಿಗಾದ ದರ್ಶನ, ದಾಶರಥ ಪ್ರವಾಸ ಅವರಿಗೆ ಪ್ರಿಯವಾದವು. 
ರಾಮಾಯಣ ಕಥಾನಕ ನಮ್ಮ ಕಣ್ಣ ಮುಂದೆ ನಡೆಯುತ್ತಿದೆಯೇ ಏನೋ 
ಎಂಬಂತೆ ವಾಚನ ಮಾಡಬಲ್ಲ ಕಲೆಯನ್ನು ಇವರು 
ಮೈಗೂಡಿಸಿಕೊಂಡಿದ್ದಾರೆ. 


- ೧೯೭೨ರಲ್ಲಿ ಮಂಡ್ಯದ ರೈತ ಸಭಾಂಗಣದಲ್ಲಿ ಅವರು ಪ್ರಥಮ 
ಬಾರಿಗೆ ` ದಶರಥ ಪ್ರಲಾಪ', ಶಿಲಾ ತಪಸ್ವಿನಿ ಭಾಗಗಳನ್ನು ವಾಚಿಸಿ 
ಶೋತೃಗಳನ್ನು ರಂಜಿಸಿ ಅವರ ಅಪಾರ ಪ್ರಶಂಸೆಗೆ ಪಾತ್ರರಾದರು. 

ನಾರಾಯಣಗೌಡರು ನಾಡಿನ ಉದ್ದಗಲಕ್ಕೂ ಸಂಚರಿಸಿ ಶ್ರೀ 
ರಾಮಾಯಣದರ್ಶನಂ' ಮಹಾಕಾವ್ಯದ ಸಂದೇಶವನ್ನು ಜನರಿಗೆ 

ಮುಟ್ಟಿಸುವಲ್ಲಿ ಯಶಸ್ವಿಯಾಗಿದ್ದಾರೆ. ಜಾತಿ- ಮತ, ಧರ್ಮದ ಸೋಂಕಿಲ್ಲದೆ. 
ಎಲ್ಲರಿಂದಲೂ ಪ್ರೋತ್ಸಾಹಿಸಲ್ಪಡುತ್ತಿರುವ ಗೌಡರು ಒಂದು ರೀತಿಯಲ್ಲಿ 
ಸರ್ವಧರ್ಮ ಸಮನ್ವಯಕಾರರಾಗಿದ್ದಾರೆಂದರೆ ಅತಿಶಯೋಕ್ತಿ ಎನಿಸದು. 
ಈ ತಲೆಮಾರಿನ ಪ್ರಸಿದ್ದ ಗಮಕಿಗಳಾದ ನಾರಾಯಣಗೌಡರು ಶಕುಂತಲಾ 
ಬಾಯಿ ಪಾಂಡುರಂಗರಾವ್‌ ಅವರನ್ನು ಬಿಟ್ಟರೆ ಕುವೆಂಪುರವರ ಮೇರು 
ಕೃತಿಯನ್ನು ಗಮಕವಾಚನ ಮಾಡುವುದರಲ್ಲಿ ಸುಪ್ರಸಿದ್ದರು. ಇಂಥವರನ್ನು 
ತಾವು ಹೇಗೆ ಗಮಕಿಗಳಾದಿರಿ ? ಎಂದು ಕೇಳಿದರೆ- ಅದೇ ನನ್ನನ್ನೂ 
ಕಾಡುತ್ತಿರುವ ಪ್ರಶ್ನೆ. ನನ್ನ ತಂದೆಗೆ ನಾನು ಗಮಕಿಯಾಗುವ ಇಷ್ಟವಿರಲಿಲ್ಲ . 
ಹೇಳಿಕೇಳಿ ನಮ್ಮದುಕೃಷಿ ಕುಟುಂಬ. ಇದು ನನ್ನನ್ನು ಹೇಗೆ ಬೆಂಬತ್ತಿತೋ ? 
ಅದು ಅದೃಷ್ಟವೇ ಅಲ್ಲವೇ ? ಎನ್ನುತ್ತಾರೆ! 

ಹೀಗೆ ಇವರ ಸೇವೆಯನ್ನು ಮೆಚ್ಚಿದ ಜನತೆ, ಸರ್ಕಾರ, ಸಮಾಜ 
ಇವರಿಗೆ ನೀಡಿದ ಪ್ರಶಸ್ತಿ - ಸನ್ಮಾನ ಅಪಾರೆ. ೧೯೮೮ರಲ್ಲಿ ಗಮಕ ಕಲಾ 
ಸೇವೆಗಾಗಿ ರಾಜ್ಯ ಪ್ರಶಸ್ತಿ ಪಡೆದರು. ಮಂಡ್ಯ ಜಿಲ್ಲಾ ಸಾಹಿತ್ಯ ಪರಿಷತ್ತು , 
ಸಾಂಸ್ಕೃತಿಕ ವೇದಿಕೆ, ರೈತ ಸಂಘ , ಜಾನಪದ ಪರಿಷತ್ತು ಹೀಗೆ ಹತ್ತಾರು 
ಸಂಘ ಸಂಸ್ಥೆಗಳು ಇವರನ್ನು ಸನ್ಮಾನಿಸಿ ಗೌರವಿಸಿವೆ. ಪ್ರಶಸ್ತಿ , ಸನ್ಮಾನಗಳ 
ಬಗ್ಗೆ ತಮ್ಮ ಗುರುಗಳಾದ ` ಕುವೆಂಪು'ರವರಂತೆ ಧೋರಣೆ ಬೆಳೆಸಿಕೊಂಡಿರುವ 
ಅವರು `ಕೀರ್ತಿ ಶನಿಯನ್ನು ತೊಲಗಾಚೆ' ಎನ್ನುತ್ತಾರೆ. ರಾಜ್ಯ ಪ್ರಶಸ್ತಿ 
ಪಡೆದಾಗ ತಮಗೆ- ಏನನಿಸಿತು ? ಎಂದುಕೇಳಿದ್ದಕ್ಕೆ ನಾನು ಹಾಡುತ್ತಿರುವುದು 
ಜನರಿಂದ ದೂರವಾಗುತ್ತಿರುವ ಮೌಲ್ಯಗಳನ್ನು ಸಂಸ್ಕೃತಿಯನ್ನು 
ಬೆಳೆಸುವುದಕ್ಕಾಗಿಯೇ ಹೊರತು ಪ್ರಶಸ್ತಿಗಾಗಿ ಅಲ್ಲ . ಅಲ್ಲದೆ ತಮ್ಮ ಗುರು 
ಕುವೆಂಪು ಅವರ ಶ್ರೀ ರಾಮಾಯಣ ದರ್ಶನಂನ ಮೌಲಿಕ ಸಂದೇಶಗಳನ್ನು 

ಜನರಿಗೆ ಮುಟ್ಟಿಸುವುದೇ ಆಗಿದೆ ಎನ್ನುತ್ತಾರೆ. 
- ಕವಿ ಬೇರೆಯಲ್ಲ - ಗಮಕಿ ಬೇರೆಯಲ್ಲ ಎನ್ನುವ ನಾರಾಯಣಗೌಡರು 
ಇಬ್ಬರೂ ಒಂದು ನೊಗಕ್ಕೆ ಕಟ್ಟುವ ಎತ್ತುಗಳಂತೆ. ಕವಿ ರಚಿಸಿದ ಕಾವ್ಯವನ್ನು 
ವಿದ್ಯಾವಂತ, ಅನಕ್ಷರಸ್ಥ , ಪಂಡಿತ- ಪಾಮರ ಎಲ್ಲರಿಗೂ ಉಣಬಡಿಸುವವರು 
ಗಮಕಿಗಳು ಎನ್ನುತ್ತಾರೆ. . 

- ಗಮಕ ಕಲೆಯ ಅಭಿವೃದ್ದಿಗೆ ಇವರ ಕೊಡುಗೆ ಅಪಾರ. ಗಮಕ 
ಕಲಾವಿದರ ಸಂಘಟನೆ, ಸುಮಾರು ೫೦೦ ಮಂದಿ ಕುವೆಂಪು 
ಸಾಹಿತ್ಯಾಭಿಮಾನಿಗಳಿಗೆ ೧೫ ದಿನಗಳ ಕಾಲ ಶ್ರೀ ರಾಮಾಯಣದರ್ಶನಂ' 
ವಾಚನ, ತರಬೇತಿ, ಪ್ರಚಾರ ಮೊದಲಾದವುಗಳನ್ನು ಮಾಡಿರುತ್ತಾರೆ. 
ಕರ್ನಾಟಕ ಸಂಗೀತ ಮತ್ತು ನೃತ್ಯ ಅಕಾಡೆಮಿಯ ಸದಸ್ಯರಾಗಿಯೂ ಸೇವೆ 
ಸಲ್ಲಿಸಿದ್ದಾರೆ. 

ಇಷ್ಟಾದರೂ ನಾನಿನ್ನೂ ಕಲಿಯುವುದು ಸಾಕಷ್ಟಿದೆ ಎನ್ನುವ 
ನಾರಾಯಣ ಗೌಡರು ತಮ್ಮ ಯಶಸ್ಸಿಗೆ ತಮ್ಮ ಪತ್ನಿ ಯಶೋಧರೆಯವರು 
ನೀಡಿದ ಸಹಕಾರವನ್ನು ಮರೆಯುವುದಿಲ್ಲ . ಅವರ ನೆರವು ಇಲ್ಲದಿದ್ದರೆ 
ನಾನು ಈ ಮಟ್ಟಕ್ಕೆ ಏರುತ್ತಿರಲಿಲ್ಲ ಎನ್ನುವ ಗೌಡರಿಗೆ ಅವರ ಪತ್ನಿ ಸತ್ತಾಗ 
ಬಂದಿದ್ದು ದುಃಖವಲ್ಲ ಬದಲಿಗೆ ರಾಮಾಯಣ ದರ್ಶನಂನ ಸಂದೇಶಗಳು. 
ತಮ್ಮ ಅರವತ್ತರ ವಯಸ್ಸಿನಲ್ಲಿಯೂ ನವ ತರುಣರಂತೆ ಓಡಾಡಿಕೊಂಡು 
ಮಹಾಕಾವ್ಯದ ಸಂದೇಶವನ್ನು ಜನತೆಗೆ ಮುಟ್ಟಿಸುವ ಕಾಯಕದಲ್ಲಿ 
ನಿರತರಾಗಿರುವ ಗೌಡರಿಗೆ ಹೆಚ್ಚು ಯಶಸ್ಸು ದೊರೆಯಬೇಕು, ಅವರ 
ಮಧುರ ಕಂಠ ದೇಶಾದ್ಯಂತ ಮೊಳಗಬೇಕು ಎಂಬುದೇ ಎಲ್ಲರ ಆಶಯ . 


ಶ್ರೀ ಆದಿಚುಂಚನಗಿರಿ ಕ್ಷೇತ್ರದ ಪ್ರಕಟಣೆಗಳು 
1. ಶ್ರೀ ಆದಿಚುಂಚನಗಿರಿ 23, ಜ್ಞಾನ ಬಾಗಿನ 

( ಜಾನಪದ ಗೀತೆಗಳು ) 24 . ಜೀವನ ದರ್ಶನ 
2. ಅವರ ನೆನೆದೇವು 

25 , ಆದಿಚುಂಚನಗಿರಿಯ ಅಭಿನವ 
3, ಗುರುಪೀಠ 

ವಿವೇಕಾನಂದ 
4 , ಶ್ರೀ ಕಾಲಭೈರವೇಶ್ವರ ಲೀಲಾ 26, ಯುಗ ಯೋಗಿ(ಶ್ರೀಗಳವರ 
ಮಹಿಮೆ 

ಜೀವನ ಚರಿತ್ರೆ ) 
5 . ಕವನ ಕಾಣಿಕ 

27 . ಅಭಿವಂದನಾ ( ಧರ್ಮ ಸಂಸ್ಕೃತಿ 
6. ಪದ್ಯ ಮಾಲಿಕೆ 

ದರ್ಶನಗಳು ಸಾಹಿತ್ಯ ಇತ್ಯಾದಿ) 
7. ಗುರುದರ್ಶನ 

28 , ಶುಭಾಶಂಸನಂ 
8 . ಶ್ರೀ ಭಗವದ್ಗೀತಾ 

29 . ಸಿರಿಚುಂಚನಗಿರಿ 
9. ಗುರುಕುಲ ಜೀವನ 

30 . ಶ್ರೀ ಆದಿಚುಂಚನಗಿರಿ ಸ್ಥಳ 
10. ಸದ್ಘಾಣಿ 

ಮಾಹಾತ್ಮ 
11 . ಮಂತ್ರೋಪದೇಶ 

31 . ನೂರೆಂಟು ನಮನಗಳು 
12. ಪ್ರಾರ್ಥನಾ ಯೋಗ 

32. ಶ್ರೀ ಚೌಡೇಶ್ವರಿದೇವಿ ಚರಿತ್ರೆ 
13. ಪ್ರಾರ್ಥನಾ ಪ್ರಕಾರಗಳು 

33. ಸಂಸ್ಕೃತಿ ಸೌರಭ 
14, ಸನ್ಮಾರ್ಗ ಪ್ರದೀಪ 

34. ಚುಂಚನಗಿರಿ ಐಸಿರಿ 
15 . ಪೂಜೆ 

35. ವಚನಾಂಜಲಿ 
16. ಸಂಸ್ಕೃತಿ ಕೇಂದ್ರ 

36. ಶ್ರೀ ಗುರುಚರಣದಲ್ಲಿ 
17 . ಗುರುವಂದನಾ 

37 . ಚುಂಚ ಶೃಂಗ 
18. ಹಿಂದೂ ಧರ್ಮದಲ್ಲಿ 

38. ರಜತಶ್ರೀ 
ಮಾನವ ಸೇವೆ 

39. ವಿಶ್ವಸಂತರು 
19. ಅಂತರಗಂಗೆ 

40 , ಶುಭಾಸಂಶನಂ ಭಾಗ- ೨ 
20 . ಡಿವೈನ್ ಲೈಟ್ ( ಇಂಗ್ಲಿಷ್) | 41. ದೇವ ಕುಸುಮ 
21 , ಡಿವೈನ್ ಪವರ್ ಫ್ರಂ 42. ವಿಷ ಚಿಕಿತ್ಸೆ 

ಆದಿಚುಂಚನಗಿರಿ ( ಇಂಗ್ಲಿಷ್) 43. ಪ್ರಾರ್ಥನಾ ಮಂಜರಿ 
22 . ಮಾನವ ವಿಕಾಸ 

44, ಚುಂಚಶ್ರೀ 


* ** 


